

Title: Need to approve irrigation project at Aparasakari river in the Nawada district of Bihar.

डॉ. भोला सिंह (नवादा): धन्यवाद सभापति जी, बिहार के नवादा जिला में अपर-सकरी नदी में, सन् 1984 में, बिहार के तत्कालीन मुख्यमंत्री श्री चन्द्रशेखर सिंह ने बक्सोती बराज डैम का शिलान्यास किया था और 27 वर्षों के बाद वर्तमान बिहार सरकार ने इस बराज डैम की समीक्षा करते हुए 2011-2012 में मंत्री-परिषद् की बैठक में पुनः निर्णय लिया कि इस बराज डैम का कार्यान्वयन हो और 700 करोड़ रुपये की योजना की स्वीकृति दी। यह योजना केन्द्र सरकार के जल संसाधन विभाग के अनुमोदन के लिए बिहार सरकार की ओर से प्रस्तावित हुई और भारत सरकार ने इस योजना के संबंध में कुछ तकनीकी मुद्दों को उठाया और पुनः यह योजना बिहार के पास कुछ तकनीकी सुधार के लिए वापस भेज दी गयी। बिहार सरकार ने इसमें सुधार करते हुए केन्द्र सरकार के पास वर्तमान वित्तीय वर्ष में भेजी और केन्द्र सरकार ने इसे प्रारम्भिक तकनीकी स्वीकृति प्रदान की है। केन्द्र सरकार का यह कदम और बिहार सरकार का यह प्रयास जनहित में अत्यन्त सकारात्मक है और इससे लगभग 50 हजार एकड़ जमीन में सिंचाई की सुविधा प्राप्त होगी। अपर-सकरी नदी के पानी को लिफ्ट कर नहर के द्वारा सिंचाई की यह व्यवस्था होनी है, जिसमें बहुत देर हो चुकी है। योजना का लागत खर्च भी कई गुना बढ़ चुका है और अगर इसमें देर हुई तो यह योजना भी काल के गर्त में समा जाएगी।

अतः भारत सरकार से हम आग्रह करते हैं और यह मांग भी करते हैं कि वह इस योजना का जो लागत मूल्य है, उसकी स्वीकृति देकर नवादा जिला जिसके सुखाड़ हिस्से में सिंचाई की व्यवस्था करे ताकि किसानों के खुशी के दिन बहुरे और इससे सिंचाई के साथ-साथ बिजली का उत्पादन भी हो सकेगा। इस ओर मैं भारत सरकार का ध्यान आकृष्ट करता हूँ।